

تعارف و تبصرہ کتب

| | | |
|-------------|---|---|
| نام کتاب | : | برصیر میں مطالعہ قرآن (بعض علماء کی تفسیری کاوشوں کا جائزہ) |
| مصنف | : | محمد رضی الاسلام ندوی |
| صفحات | : | ۲۶۳ |
| تاریخ اشاعت | : | ۱۴۳۱ھ / ۲۰۱۰ء |
| ناشر | : | اسلامک بک فاؤنڈیشن، نئی دہلی |
| قیمت | : | ۱۶۰ روپے |
| تبصرہ نگار | : | حافظ احمد حماد☆ |

قرآن مجید و حی آسمانی کا واحد نمونہ ہے جو آج تک متن اور معنی کے لحاظ سے محفوظ ہے۔ اس سے پہلے جتنے بھی آسمانی صحیفے انسانیت کی رشد و ہدایت کے لیے نازل کیے گئے ان میں حرفی و معنوی ردوبدل کر کے انسانی خواہشات کی تکمیل کا ذریعہ بنا دیا گیا۔ قرآن پاک کے وقت نزول سے لے کر آج تک اس کی تشریح و توضیح کے لیے ہزاروں تالیفات منظر عام پر آئیں اور بے شمار زبانوں میں اس کے تراجم کیے گئے۔ قرآن مبین اور اس کے علوم کی ایسے ایسے پہلوؤں سے خدمت کی گئی ہے کہ ان کو دیکھ کر عقل مبہوت ہو کر رہ جاتی ہے۔

ان کاوشوں میں برصیر کے مفسرین اور علماء قرآن کا گراں قدر حصہ ہے۔ ایک محتاط اندازہ کے مطابق اردو میں ۲۲۰ مکمل اور ۳۶۵ نامکمل تراجم قرآن موجود ہیں۔ (بحوالہ: پروفیسر عبدالجبار شاکر مقدمہ تفسیر احسن البيان) جبکہ محققین کی ایک تحقیق کے مطابق بارہویں صدی ہجری میں ۱۶ تیر ہویں صدی ہجری میں ۶۵ اور چودھویں صدی ہجری میں ۱۵۳ تفاسیر لکھی گئیں۔ (دیکھیے: ڈاکٹر محمد مسعودہ مقالہ فکر و نظر، دسمبر ۱۹۷۳ء) اس کے علاوہ قرآنی موضوعات پر بے شمار تصانیف منظر عام پر آئیں۔ زیر تبصرہ کتاب میں بھی ماضی قریب میں پیش کی جانے والی برصیر کے چند نامور مفسرین کی تفسیری کاوشوں کا جائزہ پیش کیا گیا ہے۔ یہ کتاب در حقیقت چند مقالات کا مجموعہ ہے۔ اس کتاب کو چار

☆ ریسرچ انویسٹی گیر، دعوۃ الکیدمی، بین الاقوامی اسلامی یونیورسٹی اسلام آباد

ابواب میں تقسیم کیا گیا ہے۔

پہلے باب میں سر سید احمد خان کی تفسیر کو موضوع بحث بنایا گیا ہے اور تفسیر لکھنے کے محکمات، سر سید کے اصول تفسیر، اس کتاب کی انتیازی خصوصیات نیز اس تفسیر کے مابعد تفاسیر پر اثرات کو مع امثلہ بیان کیا گیا ہے۔ خصوصاً سر سید کے اصول قانون فطرت کو بالتفصیل بیان کیا گیا ہے اور اس چیز کو مع امثلہ بیان کیا گیا ہے کہ سر سید احمد خان کی مجزرات کی عقلی توجیہ کو اگرچہ مقبولیت عام نہیں حاصل ہو سکی لیکن اس کا فائدہ یہ ضرور ہوا کہ معتقدین کی عجوبہ پسندی اور ان روایات، کہ جن کی مناسب عقلی توجیہ کی جاسکتی تھی، کو بھی مجذہ کے طور پر پیش کیے جانے کی جو روایت چلی آرہی تھی اس پر نظر ثانی کی گئی اور سر سید کے اصول تفسیر کو بعد میں تقریباً تمام مفسرین (مولانا عبدالماجد دریا بادی، مولانا ابوالکلام آزاد، مولانا امین احسن اصلاحی، سید ابوالاعلیٰ مودودی، اور جدید عربی مفسرین میں سے علامہ رشید رضا) نے اپنایا۔

سر سید احمد خان نے اپنی تفسیر میں جا بجا ٹھوکریں کھائی ہیں، لیکن اس کے باوجود بعض چیزیں ایسی ہیں جن کا اثر بعد میں آنے والے مفسرین نے محسوس یا غیر محسوس طریقہ سے قبول کیا ہے اور ہونا بھی یہی چاہیے کہ ایک طالب قرآن تضیبات کی عینک اتار کر اس شخص کا مطالعہ کرے جس کا دعویٰ ہے کہ اس نے کلام اللہ کی تشریع کی ہے اور پھر جو چیز قرآن و سنت کے معیار پر پورا اترتی ہو اسے قبول کرے اور جو اس کسوٹی پر پورا نہ اترے اسے بالدلیل روکر دے۔ غالباً یہی درس اس باب میں دینے کی کوشش کی گئی ہے۔

﴿فَمَا الزبد فيذهب جفاء وأما ما ينفع الناس فيمكث في الأرض﴾ [سورة الرعد: ۲۷]

”جو جھاگ ہے وہ اڑ جایا کرتا ہے اور جو چیز انسانوں کے لیے نفع مند ہے وہ زمین میں
ٹھہر جاتی ہے۔“

دوسرے باب میں دو مقالے ہیں۔ پہلے مقالہ میں بیسویں صدی میں لغت عربی میں تفسیر و علوم القرآن کے میدان میں ہونے والے کام کا مختصر تعارف کروایا گیا ہے۔ جس میں مولانا ثناء اللہ امرتسری کی تفسیر ”تفسیر القرآن بكلام الرحمن“ کا تعارف، اس کی خصوصیات، مولانا کے اصول تفسیر اور پھر مولانا کی دوسری تفسیر ”بيان الفرقان على علم البيان“ کا تعارف پیش کیا گیا ہے۔ جبکہ عربی زبان میں دوسری اہم تفسیر مولانا حمید الدین فراہی کی ہے۔ اس تفسیر کو اس لحاظ سے بھی قبولیت عام حاصل ہوئی کہ انہوں نے اس میں نظم قرآن کا تصور واضح کیا۔ اگرچہ اس سے پہلے عرب کے نامور

مفسرین مثلاً فخر الدین رازی وغیرہ نے جزوی طور پر بجکہ ابراہیم بن علی بن ابی بکر البقائی نے باقاعدہ اس تصور کو پیش کیا لیکن جس اہتمام کے ساتھ مولانا حمید الدین فراہی نے اس اصول کو بیان کیا اور اسے تفسیر کا بنیادی اصول قرار دیا، اسے اس طرح پہلے پیش نہ کیا گیا تھا۔ مولانا اگرچہ قرآن پاک کی مکمل تفسیر نہ لکھ سکے، لیکن جس قدر لکھا اسی اصول کو بنیاد بنا کر لکھا اور اس کی عملی تطبیق کرتے ہوئے قرآن کی تفسیر پیش کی۔

عربی زبان میں ایک قابل قدر کوشش مولانا اشرف علی تھانوی کی طرف سے کی گئی۔ ان کی تفسیر اگرچہ عوام الناس کے لیے ہے اور اردو میں لکھی گئی ہے لیکن افادہ خواص کے لیے عربی زبان میں ایک حاشیہ بڑھادیا گیا تھا۔ مقالہ میں ان تمام کتب کا مختصرًا تعارف پیش کیا گیا ہے۔ اس کے بعد علوم القرآن کے میدان میں برصغیر کے علماء کی جہود کا تذکرہ کیا گیا ہے اور مولانا حمید الدین فراہی کی تصانیف، مولانا اشرف علی تھانوی کی مؤلفات نیز مولانا انور شاہ شمسیر کی شہرہ آفاق تصنیف ”مشکلات القرآن“ کا تعارف، انداز تحریر اور اس پر مولانا محمد یوسف بنوری کے مقدمہ کا تعارف پیش کیا گیا ہے۔ اس کے علاوہ ایک اور کتاب ”الفاظ القرآن مسمی بنجوم الفرقان جدید لتخیریج آیات القرآن“ کا تعارف بھی پیش کیا گیا ہے جو کہ المعجم المفہرس کے طرز پر لکھی گئی ہے۔

مقالات کا تیسرا حصہ ان کتب اور رسائل کے تعارف پر مبنی ہے جس میں برصغیر کے علماء نے عربی کتب پر تحقیق یا حواشی لکھے ہیں اور اس میں سب سے نمایاں نام دائرة المعارف العثمانیہ، حیدر آباد دکن کا ہے کیوں کہ انہوں نے نہایت اہم کتب کی تحقیق و تخریج کروائی کہ اس کی طباعت کروائی ہے، مثلاً: نظم الدرر فی تناسب الآیات والسور، نزهة الاعین النواظر فی علم الوجوه والنظائر، اعجاز البيان فی تاویل ام القرآن اور اس کے علاوہ دیگر اہم کتب جو کہ مصادر کی حیثیت رکھتی ہیں ان کی تحقیق و تخریج اور طباعت اس ادارہ کی اہم کاؤشوں میں سے ہے۔ اس کے علاوہ اس صدی میں امام ابن تیمیہ اور ان کے شاگرد امام ابن قیم کی تصانیف پر تحقیق اور ان کی تفسیری کاؤشوں کی جمع و تدوین کا رجحان بھی نظر آتا ہے۔ اصول تفسیر پر برصغیر کی مایہ ناز تصنیف الغوز الکبیر پر اہل علم نے اس صدی میں بہت کام کیا، کیوں کہ یہ اصل میں فارسی زبان میں لکھی گئی ہے جس کے بعد میں عربی ترجم کیے گئے اور اس پر حواشی بھی لکھے گئے۔ اس کے علاوہ علوم القرآن پر ایک اہم کتاب ”الاتقان فی علوم القرآن“ کو برصغیر میں بہت پذیرائی حاصل ہوئی۔ اس پر جو کام ہوا اس کا بھی مختصر تعارف اس مقالہ میں پیش کیا گیا ہے۔ الغرض اس مقالہ میں ہندوستان میں بیسویں صدی میں تفسیر و علوم قرآنی پر جو کام ہوا اس کا مختصر تعارف پیش کیا گیا ہے۔ اس میں مکمل و نامکمل تفاسیر، حواشی، قرآن

اور علوم قرآنی سے متعلق تصانیف کے علاوہ قدیم تفاسیر و کتب کی تحقیق و تدوین، شرح و تخلیہ اور طباعت کے میدان میں ہونے والے کام کا تذکرہ کیا گیا ہے۔

دوسرے مقالہ میں بیسویں صدی کے مفسرین کا "حروف مقطعات" کے متعلق نقطہ نظر پیش کیا گیا ہے۔ اس مقالہ میں یہ ثابت کرنے کی کوشش کی گئی ہے کہ حروف مقطعات پر جو کچھ متقدیں نے لکھ دیا، انہی کی آراء کو بصیر کے علماء نے اپنایا ہے۔ مثلاً مولانا اشرف علی تھانوی، مفتی محمد شفیع عثمانی، مولانا شبیر احمد عثمانی، مولانا لقمان سلفی، مولانا سید ابوالاعلیٰ مودودی وغیرہ کا نقطہ نظر یہ ہے کہ حروف مقطعات اسرار الہی میں سے ہیں اور یہ رائے قدیم مفسرین کے ہاں سے ملتی ہے۔ اس کے علاوہ جن مفسرین نے اس رائے کو اپنایا ہے کہ اس کا کوئی نہ کوئی معنی ہے اور انہوں نے اس کے معنی کی تعین بھی کی ہے۔ ان میں مولانا ثناء اللہ امترسی وغیرہ شامل ہیں۔ مولانا ابوالکلام آزاد اور مولانا امین احسن اصلاحی نے حروف مقطعات کو سورتوں کا نام قرار دیا ہے اور اس نقطہ نظر کو ترجیح دی ہے۔ جبکہ اس حوالہ سے مولانا حمید الدین فراہی کے نقطہ نظر کو قدرے تفصیل کے ساتھ بیان کیا گیا ہے۔ اس کے بعد علامہ رشید رضا کی رائے بیان کی گئی ہے کہ حروف مقطعات ادوات تبییہ کے طور پر قرآنی سورتوں میں وارد ہوئے ہیں۔ جبکہ سید قطب شہید، محمد علی الصابونی اور عائشہ عبد الرحمن بنت الشاطی نے اس نقطہ نظر کی حمایت کی ہے کہ حروف مقطعات اعجاز قرآن کی دلیل ہیں۔ یہ تمام آراء متقدیں کے ہاں نظر آتی ہیں اور انہی کو متاخرین نے اپنی اپنی فہم کے مطابق تحقیق کے بعد جسے قریب از صواب سمجھا، راجح قرار دیا ہے۔ اس مقالہ کا آخری بحث حروف مقطعات کے متعلق مستشرقین کا نقطہ نظر پیش کرتا ہے۔ مستشرقین کا کہنا کہ یہ قرآن میں اضافہ ہے، کو بعض مستشرقین ہی نے رد اور بعید از عقل قرار دیا ہے۔

باب سوم میں مولانا سید سلیمان ندویؒ، مولانا سید ابو الحسن علی ندویؒ، مولانا امین احسن اصلاحیؒ اور مولانا صدر الدین اصلاحیؒ کی خدمات تفسیر کے چند پہلوؤں پر روشنی ڈالی گئی ہے۔ سید سلیمان ندویؒ کو سیرت نگار اور تاریخ دان کی حیثیت سے جانا جاتا ہے، لیکن قرآن اور اس سے متعلقہ دوسرے علوم میں ان کی خدمات پر پرده پڑا ہوا ہے۔ اس مضمون میں سید سلیمان ندویؒ کو ماہر قرآنیات کی حیثیت سے پیش کیا گیا ہے اور اس حوالہ سے ان کی خدمات پر روشنی ڈالی گئی ہے۔ قرآن کریم میں وارد اعلام کی تحقیق، اصطلاحات کی تعریف، مفردات کی توضیح، نیز غیر عربی زبانوں کے حوالے اور اشعار عرب سے استدلال کے ذریعے سے معنی کی تعین میں سید صاحبؒ کی خدمات کو مع امثلہ بیان کیا گیا ہے۔ جس سے ثابت ہوتا ہے کہ قرآنیات میں سید سلیمان ندویؒ کی قبل قدر خدمات سے فہم قرآن

میں بہت مدد ملتی ہے۔

باب کے اگلے مقالہ میں مولانا امین احسن اصلاحی کی تفسیر میں ان کے اہم بلکہ بنیادی اصول ”کلام عرب سے استدلال“ کو بالتفصیل بیان کیا گیا ہے۔ یہ موضوع اس لحاظ سے اہم ہے کہ اسے مولانا امین احسن اصلاحی نے قطعی مأخذ کے طور پر لیا ہے جب کہ ان کے نزدیک احادیث اور آثار صحابہ اس کے مقابلہ میں ثانوی حیثیت رکھتے ہیں۔ مقالہ میں پہلے کلام عرب سے استشهاد کو زمانہ صحابہ میں ثابت کیا گیا ہے اور پھر مولانا حمید الدین فراہی کے ہاں اس کی اہمیت بیان کی گئی ہے اور آخر میں مولانا امین احسن اصلاحی کی تفسیر سے امثلہ کے ساتھ اس اصول کی وضاحت کی گئی ہے۔ مفردات قرآنی کی تحقیق، اعلام کی تحقیق، اسالیب قرآنی کی تفہیم اور جاہلی معتقدات و تصورات پر استدلال کرتے وقت مولانا نے کلام عرب سے اشعار پیش کیے ہیں اور بعض مقامات پر وہ اپنے اسی اصول کی پیروی میں دوسرے ہم عصر مفسرین سے بالکل مختلف رائے پیش کرتے ہیں۔ جس کی وجہ سے انہیں تقدیم کا نشانہ بھی بنایا گیا۔ اس کے علاوہ انہوں نے اشعار کو بلا تخریج و تحقیق نقل کیا ہے۔ جو کہ اس تفسیر کی سلبیات میں سے ہے۔ مقالہ کے آخر میں مقالہ نگار نے مولانا کے اس اصول سے عدم موافقت کا اظہار کیا ہے اور اس کی عدم جیت (اگر اسے احادیث اور آثار صحابہ پر ترجیح دی جائے جو کہ مؤلف تذہب قرآن کا منبع ہے) پر چند ناقابل تردید منطقی دلائل پیش کیے ہیں۔ ان کا جواب مولانا کے شاگردوں پر قرض ہے۔ کلام عرب سے استشهاد اور اسے ایک اہم مأخذ کا درجہ دینا قدیم مفسرین کے ہاں بھی نظر آتا ہے۔ مولانا امین احسن اصلاحی اور ان کے استاد کا کارنامہ یہ ہے کہ انہوں نے اس کی اہمیت مزید واضح کی اور اس سے بھرپور استفادہ کیا، یہاں تک تو ٹھیک ہے لیکن اس اصول کو بنیادی اور قطعی درجہ دینا اور اس کے مقابلہ میں احادیث اور آثار صحابہ کو ثانوی اور ظنی حیثیت سے لینا اور ان پر اعتماد نہ کرنا محل نظر ہے۔

اس باب کا تیسرا مقالہ مولانا سید ابو الحسن علی ندوی کی قرآن فہمی کے عنوان سے درج کیا گیا ہے۔ مولانا سید سلیمان ندوی کی طرح ان کے شاگرد رشید مولانا سید ابو الحسن علی ندوی کو بھی طبقہ علماء اور عوام و خواص میں ایک مؤرخ اور سوانح نگار کی حیثیت سے جانا جاتا ہے۔ لیکن اس مقالہ میں انہیں ماہر قرآن کی حیثیت سے پیش کیا گیا ہے۔ اس بات کو تو انہوں نے خود بھی بیان کیا ہے۔ قرآنی افادات جو کہ مولانا سید ابو الحسن علی ندوی کے مقالات، مضامین، رسائل اور تحریروں کا مجموعہ ہے میں لکھا ہے:

”جن لوگوں نے میری ناچیز تحریریں اور تصنیفات دیکھی ہیں ان کو اندازہ ہوگا کہ میری

تحریوں کا تانا بانا قرآن مجید ہی سے تیار ہوتا ہے۔ میں نے سب سے زیادہ قرآن سے مدد لی ہے اور پھر تاریخ سے اور میں تاریخ کو قرآن مجید ہی کی تفسیر سمجھتا ہوں،” (قرآنی افادات، ص ۳۱-۳۲)

مقالہ میں سب سے پہلے ان کے ابتدائی حالات اور تعلیمی سرگرمیوں پر روشنی ڈالی گئی ہے۔ پھر ان کی تصانیف کا مختصر تعارف کروایا گیا ہے جن سے واضح ہوتا ہے کہ مولانا کی تمام تحریوں کی بنیاد مطالعہ قرآن پر ہے۔ اس کے علاوہ مولانا کی تحریوں میں جا بجا مفردات قرآنی کی تشریح، معنی کی تعیین، اسالیب قرآن کی وضاحت، الفاظ قرآن کا ترجمہ اور آیات کا مفہوم نظر آتا ہے۔ جسے بالامثلہ تحریر کیا گیا ہے۔ مقالہ کے آخر میں مقالہ نگار نے مولانا کی چند تحریوں سے اپنا اختلاف بھی درج کیا ہے۔ بہر حال مولانا کی تحریوں سے جو قرآن فہمی کے اصول اور قرآنی آیات کی تشریح ملتی ہے وہ نہایت اہم ہے، قرآن کے طالب علم کو بالخصوص اس سے مستفید ہونا چاہیے۔

باب کے اگلے حصہ میں بیسویں صدی کے نامور مفسر مولانا صدر الدین اصلاحی کی تفسیر ”تفسیر القرآن“ کو موضوع بحث بنایا گیا ہے۔ مولانا صدر الدین اصلاحی نے قرآن کو اپنے مطالعہ و تحقیق کا موضوع بنایا۔ اس کتاب کی تأییف کا پس منظر یہ بتایا گیا ہے کہ مولانا صدر الدین اس وقت کی تفاسیر سے مطمئن نہ تھے بلکہ چاہتے تھے کہ کوئی ایسی تأییف منظر عام پر لائی جائے جو غیر مسلموں کو مخاطب کرے۔ کیوں کہ قرآن کا پیغام جتنا نبی کریم ﷺ کے دور میں غیر مسلموں کے لیے ضروری تھا اس سے کئی گناہ زیادہ آج اس پیغام کو غیر مسلموں تک پہنچانے کی ضرورت ہے۔ مولانا نے یہ تفسیر اردو میں لکھنا شروع کی اور چاہتے تھے کہ اسے ہندی قابل میں ڈھال کر منظر عام پر لایا جائے۔ لیکن بعض ناگزیر وجوہات کی بنا پر یہ سلسلہ جاری نہ رہ سکا اور یہ تفسیر سورۃ البقرہ سے آگے نہ بڑھ سکی۔ مقالہ میں اس تفسیر کی امتیازی خصوصیات مثلاً غیر مسلم ذہن کا لحاظ، نوادرات، نظم قرآن کی رعایت، مفردات کی تحقیق اور اسالیب قرآنی کی توضیح کو مع امثالہ بیان کیا گیا ہے اور ان پہلوؤں کو اجاگر کیا گیا ہے جن کی بدولت یہ تفسیر دوسری تفاسیر سے منفرد حیثیت کی حامل ہے۔ چونکہ مولانا کی یہ تمام تحریریں ماہنامہ ”زندگی“ (رامپور، ہند) میں قسط وار ۱۹۵۰ء سے ۱۹۵۳ء تک شائع ہوتی رہیں اور ان تحریوں میں جا بجا ایک چیز کا حوالہ دیا جاتا کہ ”مزید تفصیلات مقدمہ تفسیر القرآن میں دیکھیے“۔ اس لیے مقالہ کے آخر میں اس مقدمہ کے حوالہ سے بھی ضروری معلومات فراہم کی گئی ہیں۔ تفسیر ”تفسیر القرآن“ کا یہ تعارفی مطالعہ یہ ثابت کرتا ہے کہ یہ ناتمام تفسیر اپنی ناتمام صورت کے باوجود اپنے اندر بہت اہم نوادرات اور جواہر پارے سیئے ہوئے ہے۔ اس مطالعہ سے اصل کتاب کی طرف رجوع کی رغبت اور

جتنو پیدا ہوتی ہے۔

اس باب کے آخری مقالہ میں مولانا صدرالدین اصلاحی ہی کی ایک اور قرآنی خدمت کا تذکر کیا گیا ہے۔ مولانا نے اپنی ناتمام تفسیر کے علاوہ مولانا سید ابوالاعلیٰ مودودی کی شہرہ آفاق تفسیر، "تفسیر القرآن" کی تلخیص کا ایک اہم اور نازک کام سرانجام دیا۔ اس مقالہ میں اس تلخیص کا پس منظر، اس کی اہم خصوصیات، اس میں مولانا کا کام اور ان امور پر روشنی ڈالی گئی ہے جن کو مد نظر رکھ کر تفہیم القرآن کو ملخص شکل میں پیش کیا گیا۔ مقالہ کے آخر میں مقالہ نگار نے تلخیص تفہیم القرآن کو مزید بہتر اور اس کی اشاعت کو عام کرنے کی غرض سے کچھ امور کی طرف توجہ دلائی ہے جن پر عمل کر کے اسے قارئین کے لیے سہل الاستفادہ بنایا جا سکتا ہے۔ اس کے علاوہ جس مقصد کے لیے یہ تلخیص کروائی گئی تھی اس پر عمل درآمد نظر نہیں آ رہا۔ کیوں کہ مقصد یہ تھا کہ تفہیم القرآن کی تلخیص کر کے اس کے تراجم دوسری زبانوں میں کیے جائیں گے تاکہ اس سے زیادہ سے زیادہ لوگ مستفید ہوں۔ لیکن ہندی کے علاوہ اس کا ترجمہ کسی اور زبان میں کیے جانے کے متعلق کوئی پیش رفت نہیں ہوئی۔ البتہ ادارہ تحقیقات اسلامی، بین الاقوامی اسلامی یونیورسٹی، اسلام آباد کے ڈائریکٹر جزل جناب ڈاکٹر ظفر اسحاق انصاری صاحب نے مولانا مودودی کے ترجمہ قرآن مجید کو مختصر حواشی کے ساتھ انگریزی میں ترجمہ کیا ہے جسے اسلامک بک فاؤنڈیشن مارک فیلڈ کانفرنس لندن نے شائع کیا ہے۔ اللہ تعالیٰ ان کی اس کاوش اور دیگر مساعی جیلیہ کو شرف قبولیت بخشے (آمین) مولانا صدرالدین اصلاحی کی قرآنی خدمات کے یہ دو جامع عنوانیں ہیں جس سے لوگ تادری مستفید ہوتے رہیں گے۔

کتاب کا آخری باب برصغیر میں قرآنی موضوعات پر لکھی گئی کتب پر تبصرہ اور تعارف پیش کرتا ہے۔ اس میں صرف وہی کتب شامل کی گئی ہیں جو ماضی قریب میں لکھی گئی ہیں۔ اس باب میں کتب کے تعارف کے ساتھ ان کی سلبی پہلوؤں کو بھی اجاگر کیا گیا ہے۔ یہ باب اس لحاظ سے اہم ہے کہ اس میں ان موضوعات پر کتب کا تعارف پیش کیا گیا ہے جن کا تعلق قرآن فہمی سے ہے اور ان میں بالتفصیل بلند پایہ مفسرین کے اصول تفسیر اور اس کے علاوہ قرآن پاک کو سمجھنے کے اصول و مبادی، برصغیر میں مفسرین کی خدمات اور اس کے علاوہ ان قرآنی موضوعات پر کتب، جن کا تعلق سائنس سے ہے، کا تعارف پیش کر کے ان کی امتیازی خصوصیات بیان کی گئی ہیں۔

حروف خوانی (proof reading) احتیاط سے کی گئی ہے۔ لیکن اس کے باوجود چند اغلاط رہ گئی ہیں، جن کی اصلاح ضروری ہے۔ خصوصاً آیات قرآنی کی کتابت میں غلطی سے منفی تاثر قائم ہوتا

ہے۔ مثلاً صفحہ نمبر ۲۸ پر ”نقنا“ کے بجائے ”نتقمنا“ لکھا ہے، اسی طرح صفحہ نمبر ۳۱ پر ”اضرب بعضک البحر“ کے بجائے ”اضرب بعضک الحجر“ اور صفحہ نمبر ۷۰ پر ”وسع کرسیہ السموات والأرض“ کے بجائے ”وسع کرسیہ السموات فی الأرض“ ہے اور اس آیت کا اعراب بھی تصحیح طلب ہے۔

کتاب من حیث الجمیع علماء اور قرآن کے طباء کے لیے معلومات کا خزینہ ہے، اس میں برصغیر کے علماء کی تفسیری کاوشوں کا تذکرہ بھی ہے اور ساتھ ان کے اصول تحقیق بھی بیان کردیے گئے ہیں جن میں ایک طالب علم کے لیے راجحہ کافی سامان موجود ہے۔ کتب تفسیر اور علوم قرآنی کا تعارف اس انداز سے پیش کیا گیا ہے کہ قاری کو جتنو اور تمنا ہوتی ہے کہ وہ اصل کتاب کی طرف رجوع کرے اور مزید تفصیلات سے مستفید ہو۔ اور یہ اس کتاب کی اہم خوبی اور خصوصیت ہے۔ امید والق ہے کہ یہ کتاب برصغیر کی اسلامی جامعات اور مدارس میں تفسیر اور علوم قرآن کے متخصصین کے لیے خصوصاً اور دیگر علماء میں عموماً مقبولیت حاصل کرے گی کیونکہ یہ کتاب اپنے موضوع پر ایک قابل قدر اضافہ ہے جس پر فاضل مصنف تحسین و تبریک کے مستحق ہیں۔

اسلامک بک فاؤنڈیشن نے اس کتاب کی اشاعت میں حسن طباعت کے تخلیقی ذوق کا اظہار کیا ہے۔ اللہ تعالیٰ اس کاوش پر مصنف، ناشر اور معاونین کو اجر عظیم عطا فرمائے۔ (آمین)

